

REGIONAL NEWS UNIT
AKASHVANI, GUWAHATI
0000000000

Date : 01-09-2026

Time : 17-15 Hrs

ASSAMESE EVEN BULLETIN

:.....:

- ১। উন্নয়ন, আত্মনির্ভৰশীলতা আৰু জনকল্যাণৰ নিদৰ্শনেৰে ৰাজ্য চৰকাৰৰ ৩টা পদক্ষেপৰ উদ্বোধন।
- ২। মুখ্যমন্ত্ৰীৰ জীৱন প্ৰেৰণা আঁচনিৰ অধীনত ৪৮ হাজাৰ ১৮৮ গৰাকী শিক্ষাৰ্থীক আৰ্থিক সাহায্য প্ৰদান।
- ৩। নেৰানেপেৰা বৰষুণৰ ফলত আজি গুৱাহাটী মহানগৰৰ দুটা স্থানত ভূমিস্থলন, ৪ জনৰ প্ৰাণহানি।
আৰু
- ৪। ৰাজ্যৰ বিভিন্ন স্থানত আজি মহাপুৰুষ শ্ৰীশ্ৰী মাধৱদেৱৰ ৪৩০ সংখ্যক তিৰোভাৱ তিথি পালন।

০০০

ৰাজ্য চৰকাৰে উন্নয়ন, আত্মনির্ভৰশীলতা আৰু জনকল্যাণৰ নিদৰ্শনেৰে আজি একেলগে ৩ টা পদক্ষেপৰ উদ্বোধন কৰে। মুখ্যমন্ত্ৰী ড০ হিমন্ত বিশ্ব শৰ্মাই আজি লোকসেৱা ভৱনত আয়োজিত এটা বিশেষ অনুষ্ঠানৰ পৰা

প্ৰত্যক্ষ লাভ হস্তান্তৰ ব্যৱস্থাৰে উজনি অসমৰ বান ক্ষতিগ্ৰস্ত শিৱসাগৰ, চৰাইদেউ আৰু যোৰহাট জিলাৰ সাহায্য লাভৰ পৰা বাদ পৰি যোৱা পৰিয়ালসমূহক আজি ৰাজ্য চৰকাৰে ১৫ হাজাৰ টকাকৈ প্ৰদান কৰে। এই পৰ্যায়ত ১৬ হাজাৰ ৭৪৬টা পৰিয়ালক সামৰি লোৱা হৈছে। অনুষ্ঠানত মুখ্যমন্ত্ৰীয়ে শিৱসাগৰ, চৰাইদেউৰ অৰুণোদয় হিতাধিকাৰীয়ে ১০ ছেপ্তেম্বৰত ২ হাজাৰ টকাকৈ লাভ কৰিব বুলি ঘোষণা কৰে।

একেটা অনুষ্ঠানত মুখ্যমন্ত্ৰীৰ জীৱন প্ৰেৰণা আঁচনিৰ অধীনত চৰকাৰী আৰু ৰাজহুৱা শিক্ষানুষ্ঠানৰ সদ্য স্নাতকসকলৰ বাবে আৰ্থিক সাহায্য আগবঢ়োৱা হয়। প্ৰথম পৰ্যায়ত চাৰি মাহৰ বাবে এই সাহায্য আগবঢ়োৱা হৈছে। ৪৮ হাজাৰ ১৮৮ গৰাকী অৰ্হতা সম্পন্ন প্ৰাৰ্থীক এবছৰৰ বাবে আঢ়ৈ হাজাৰ টকাকৈ প্ৰদান কৰা হ'ব। এই আঁচনিৰ বাবে ২০২৬-২৭ বিত্তীয় বৰ্ষৰ বাবে ১১৮ কোটি ৬০ লাখ টকা ধাৰ্য কৰা হৈছে।

বাইট- মুখ্যমন্ত্ৰী

এই অনুষ্ঠানতে মুখ্যমন্ত্ৰীৰ গোলকীয় মানৱ প্ৰতিভাৰ বাবে বিদেশী ভাষা আঁচনি চি এম ফ্লাইটৰ সংশোধিত নীতি অনুসৰি প্ৰথম কিস্তিৰ ধনো প্ৰদান কৰা হয়। প্ৰথম পৰ্যায়ত ২০০ গৰাকী যুৱক-যুৱতী এই আঁচনিৰ দ্বাৰা লাভান্বিত হ'ব। আঁচনিখনৰ অধীনত যোগ্য প্ৰাৰ্থীসকলক ডেৰ লাখ টকা পৰ্যন্ত বিত্তীয় সাহায্য আৰু ৰাজ্যৰ যুৱক-যুৱতীসকলক বিদেশত চাকৰি লাভৰ বাবে সহায় কৰাৰ অৰ্থে যাৱতীয় প্ৰশিক্ষণ প্ৰদান কৰা হ'ব।

০০০০

নেৰানেপেৰা বৰষুণৰ ফলত আজি গুৱাহাটী মহানগৰৰ দুটা স্থানত সংঘটিত ভূমিস্থলনত ৪ জন লোকৰ মৃত্যু হয়। মঠঘৰীয়াত সংঘটিত ভূমিস্থলনত একে পৰিয়ালৰ তিনিজন লোকে প্ৰাণ হেৰুৱায়। বৰষুণৰ ফলত পাহাৰৰ মাটি খহি পৰাত পৰিয়ালটোৰ নগেন ৰাজবংশী, চুনু ৰাজবংশী আৰু মীনা ৰাজবংশী নামৰ লোকেইজন

মৃত্যুমুখত পৰে। স্থানীয় ৰাইজ আৰু আৰক্ষী ঘটনাস্থলীত উপস্থিত হৈ মৃতদেহকেইটা উদ্ধাৰ কৰে। বিধায়ক ড॰ তপন দাসে ঘটনাস্থলীত উপস্থিত হৈ পৰিস্থিতিৰ বুজ লোৱাৰ লগতে মৃত ব্যক্তিকেইগৰাকীৰ প্ৰতি শ্ৰদ্ধাঞ্জলি জ্ঞাপন কৰে। গুৱাহাটী পৌৰ নিগমৰ আয়ুক্ত চিন্ময় প্ৰকাশ ফুকনেও ঘটনাস্থলীত উপস্থিত হৈ পৰিস্থিতিৰ বুজ লয়। সাতগাঁৱৰ তালতলত সংঘটিত দ্বিতীয়টো ভূমিস্থলনৰ ঘটনাত এগৰাকী মহিলাৰ মৃত্যু হয়। পাহাৰৰ পৰা শিল খহি পৰাত পি সুমিত্ৰা নামৰ মহিলাগৰাকী মৃত্যুমুখত পৰে।

ইপিনে আজি পুৱা অহা ধাৰাসাৰ বৰষুণৰ ফলত গুৱাহাটী মহানগৰৰ কেইবাটাও অঞ্চল জলমগ্ন হৈ পৰে। হাতীগাঁও, জু-ৰোড তিনিআলি, জটিয়া, ৰুক্মিনীগাঁও, বেলতলা ছাৰ্ভে, লালমাটি জলমগ্ন হৈ পৰাৰ বাবে স্বাভাৱিক জীৱন কিছুপৰিমাণে ব্যাহত হয়।

০০০০

উজনি অসমৰ কেইবাখনো জিলাত পুনৰ বানৰ আশংকাই দেখা দিছে। নাগালেণ্ডত হোৱা প্ৰবল বৰষুণৰ ফলত ভোগদৈ নদীৰ জলস্তৰ বৃদ্ধি হোৱাত এই আশংকাই দেখা দিছে। ইতিমধ্যে বান বিধবস্তু চৰাইদেউ, শিৱসাগৰ আৰু যোৰহাট জিলাত জিলা প্ৰশাসনে পুনৰ হাই এলাৰ্ট জাৰি কৰিছে। নাগালেণ্ডৰ দুৰ্যোগ ব্যৱস্থাপনা প্ৰাধিকাৰীয়ে প্ৰকাশ কৰা বিবৃতিৰ ওপৰত ভিত্তি কৰি ৩০ আগষ্টৰ পৰা ২ ছেপ্তেম্বৰ পৰ্যন্ত সকলোকে সতৰ্ক হৈ থাকিবলৈ আহ্বান জনোৱা হৈছে।

বিশ্বনাথ জিলাৰ গহপুৰৰ কেইবাটাও অঞ্চল বানৰ কবলত পৰিছে। জিলাখনৰ পাহাৰীয়া চত্ৰং, কুকুৰজান, ব্ৰহ্মাজান, বালিজান নৈ জলস্তৰ বৃদ্ধি পাইছে। বিত্ত, বন আৰু পৰিৱেশ বিভাগৰ মন্ত্ৰী জয়ন্ত মল্লবৰুৱাই আজি গহপুৰৰ কেইবাটাও বান প্ৰভাৱিত অঞ্চল পৰিদৰ্শন কৰে। বানপীড়িত লোকসকলৰ সৈতে মত বিনিময় কৰি তেওঁ সকলো ধৰণৰ সাহায্য প্ৰদান কৰাৰ আশ্বাস দিয়ে।

বাইট (জয়ন্ত মল্লবৰুৱা)

০০০০

ৰাজ্যৰ বিভিন্ন স্থানত আজি মহাপুৰুষ শ্ৰীশ্ৰী মাধৱদেৱৰ ৪৩০ সংখ্যক তিৰোভাৱ তিথি শ্ৰদ্ধা-ভক্তিয়ে পালন কৰা হৈছে। তিৰোভাৱ তিথি উপলক্ষে ৰাজ্যৰ সত্ৰ, নামঘৰসমূহত ভাগৱত পাঠ, নাম-প্ৰসংগ অনুষ্ঠিত হয়। তিৰোভাৱ তিথিত গুৰুজনালৈ প্ৰণিপাত জনাই নামঘৰ, সত্ৰত পুৱাৰ পৰাই ভকত-বৈষ্ণৱ সমবেত হৈ নাম-প্ৰসংগ কৰে। শ্ৰীশ্ৰীমাধৱদেৱৰ জন্মস্থান লখিমপুৰৰ লেটেকু পুখুৰী, ডিব্ৰুগড়, শিৱসাগৰ, বৰদোৱা, বৰপেটা, সত্ৰ নগৰী মাজুলী, ঐতিহাসিক ঢেকীয়াখোৱা বৰনামঘৰ, গোৱালপাৰাৰ কেউলীয়া হাটী সত্ৰ আৰু শ্যামৰায় সত্ৰৰ লগতে গুৱাহাটী মহানগৰীৰ নামঘৰসমূহতো সাহিত্য-সংস্কৃতিৰ পূজাৰী, অসমীয়া জাতিৰ প্ৰাণ প্ৰতিষ্ঠাতা মহাপুৰুষজনাৰ তিথি উপলক্ষে নাম-প্ৰসংগৰ আয়োজন কৰা হয়। কোচবিহাৰৰ মধুপুৰ সত্ৰতো আজি দিনজোৰা কাৰ্যসূচীৰে গুৰুজনাৰ তিৰোভাৱ তিথি পালন কৰা হয়। ৰাতিপুৱা প্ৰভাত বন্দনাৰ জৰিয়তে কাৰ্যসূচীৰ আৰম্ভণি কৰা হয়। পিছত ভাগৱত পাঠ, নাম-প্ৰসংগ অনুষ্ঠিত হয়। গুৰুজনাৰ তিথি উপলক্ষে সন্ধিয়ালৈ কোনো কোনো ঠাইত অংকীয়া ভাওনাও অনুষ্ঠিত হ'ব।

শ্ৰী শ্ৰী উত্তৰ কমলাবাৰী সত্ৰই মহাপুৰুষ জনাৰ তিথি গুৰুকীৰ্তন হিচাপে চাৰিদিনীয়াকৈ পালন কৰিছে। প্ৰথম দিনা চাউল ভোজনী, দ্বিতীয় দিনা থাপনি, আজি তৃতীয় দিনা মূল কীৰ্তন আৰু কাইলৈ শেষৰ দিনা ভাঙনী অনুষ্ঠিত হ'ব।

নগাঁও জিলাৰ শ্ৰীশ্ৰী বটদ্ৰৱা থানত আজি গুৰুজনাৰ তিৰোভাৱ তিথি পালন কৰা হৈছে। এই উপলক্ষে পুৱাৰ পৰাই নাম প্ৰসঙ্গ আৰু বিভিন্ন কাৰ্যসূচী অনুষ্ঠিত হৈছে।

ইপিনে মহাপুৰুষ শ্ৰীমন্ত শংকৰদেৱৰ জন্মস্থান বটদ্ৱাৰ দৰ্শনাৰ্থীসকলৰ বাবে আজিৰে পৰা কেতবোৰ বিধি ব্যৱস্থা কাৰ্য্যকৰী হৈছে। এই অনুসৰি ১২ বছৰ বয়সৰ তলৰ আৰু ৭০ বছৰৰো উৰ্ধৰ দৰ্শনাৰ্থীৰ বাবে প্ৰৱেশপত্ৰ প্ৰয়োজন নহ'ব। দৰ্শনাৰ্থীৰ বাবে প্ৰৱেশপত্ৰ নিৰিখ ২৫ টকাকৈ ধাৰ্য কৰা হৈছে। পুৱা চাৰে ৯ বজাৰ বিয়লি চাৰে ৫ বজালৈ এই প্ৰৱেশপত্ৰ সংগ্ৰহ কৰিব পাৰিব। ৬ বজাৰ পূৰ্বে দৰ্শনাৰ্থীয়ে বটদ্ৱাৰ দৰ্শনথলী ত্যাগ কৰিব লাগিব। আজি শ্ৰীমন্ত শংকৰদেৱ কলাক্ষেত্ৰ সমাজৰ সচিব সুদৰ্শন ঠাকুৰে আৱিৰ্ভাৱ ক্ষেত্ৰত প্ৰথমটো টিকেট ক্ৰয় কৰি এই নতুন বিধি ব্যৱস্থাৰ শুভাৰম্ভ কৰে।

০০০০

কৃষিমন্ত্ৰী পীযুষ হাজৰিকাই আজি মৰিগাঁও জিলা কৃষি বিভাগৰ অন্তৰ্গত জাগীৰোড কৃষি উন্নয়ন চক্ৰৰ অধীনৰ পলাচোঙত হাঁহ-কুকুৰাৰ কণীৰ পৰা বৈজ্ঞানিক পদ্ধতিৰে পোৱালি উৎপাদন কেন্দ্ৰ উদ্বোধন কৰে। থলুৱা কৃষকসকলক উন্নতমানৰ পোৱালি সহজলভ্য কৰাৰ লগতে পশুপালন খণ্ডৰ বিকাশত এই কেন্দ্ৰটোৱে গুৰুত্বপূৰ্ণ ভূমিকা পালন কৰিব বুলি প্ৰকাশ কৰে। বহিঃৰাজ্যৰ পৰা আমদানি কৰাৰ পৰিৱৰ্তে থলুৱা কৃষকৰ দ্বাৰা উৎপাদিত হাঁহ-কুকুৰাৰ কণী আৰু পোৱালিৰে বজাৰৰ চাহিদা পূৰণ কৰিব পাৰিলে ৰাজ্যৰ কৃষকসকল অধিক লাভান্বিত হ'ব বুলি তেওঁ প্ৰকাশ কৰে।

০০০০

ৰাজ্য চৰকাৰে টিয়ক চাহ বাগিছাৰ চিকিৎসক দেবেন দত্তৰ হত্যাৰ গোচৰত গুৱাহাটী উচ্চ ন্যায়ালয়ে যোৱা বছৰ ৩০ জুলাইত দিয়া ৰায়ক প্ৰত্যাহান জনাই উচ্চতম ন্যায়ালয়ৰ দ্বাৰস্থ হৈছে। গুৱাহাটী উচ্চ ন্যায়ালয়ে এই ৰায়যোগে অভিযুক্ত কেইজনৰ অপৰাধ হত্যাৰ পৰা শাস্তিযোগ্য অপৰাধলৈ অৱনমিত কৰিছিল আৰু শাস্তি মৃত্যুদণ্ডৰ পৰা যাৰজ্জীৱন কাৰাদণ্ডলৈ লাঘৱ কৰিছিল। উচ্চতম ন্যায়ালয়ে ৰাজ্য চৰকাৰৰ আবেদনমৰ্মে প্ৰতিবাদী পক্ষলৈ জাননী জাৰি কৰিছে। ন্যায়ালয়ে প্ৰতিবাদী পক্ষক ৪ সপ্তাহৰ ভিতৰত নিজৰ সঁহাৰি জনাবলৈ কৈছে। উল্লেখযোগ্য যে ২০১৯ চনত যোৰহাটত টিয়ক চাহ বাগিছাৰ চিকিৎসালয়ত কৰ্মৰত ডাঃ দেবেন দত্তক একাংশ কৰ্মীয়ে আক্ৰমণ কৰি নৃশংসভাৱে হত্যা কৰিছিল আৰু এই হত্যাক লৈ ৰাজ্যত ব্যাপক প্ৰতিক্ৰিয়াৰ সৃষ্টি হৈছিল।

০০০০

নেপালৰ বিধবংসী বানত প্ৰাণ হেৰুওৱা লোকৰ সংখ্যা ৯৮৭ লৈ বৃদ্ধি পাইছে। নেৰানেপেৰা বৰষুণৰ ফলত চুবুৰীয়া ৰাষ্ট্ৰখনৰ মাজেৰে বৈ যোৱা কেইবাখনো নৈৰ জলস্তৰ বৃদ্ধি পোৱাৰ ফলত উদ্ধাৰ অভিযানত জটিলতা দেখা দিছে। নেপালত বানৰ পাছৰে পৰা ৫৮৩ গৰাকী বিদেশী নাগৰিক আৰু সুৰক্ষা কৰ্মীসহ প্ৰায় ৪ হাজাৰ লোক সন্ধানহীন হৈ আছে। চুবুৰীয়া দেশখনৰ ৰাষ্ট্ৰীয় দুৰ্যোগ বিপদাশংকা প্ৰশমন আৰু ব্যৱস্থাপনা প্ৰাধিকৰণে এতিয়ালৈকে প্ৰায় ১২ হাজাৰ লোকক উদ্ধাৰ কৰিছে।

০০০০

সমাপ্ত